



Ġnien il-Qari

Proġett kongunt bejn l-Iskola Sekondarja tal-Blata l-Bajda (Kulleġġ San Ġorġ Preca) u BirdLife Malta

Bis-saħħa tal-inizjattiva tal-istudenti u l-għalliema stess, issa l-Iskola Sekondarja tal-Blata l-Bajda li tiffirma parti mill-Kulleġġ San Ġorġ Preca għandha ġnien għall-qari li nħoloq taħt il-programm Dinja Waħda li l-għan prinċipali tiegħu hu li jqarreb lit-tfal lejn in-natura.

‘Ġnien il-Qari’ kien inawgurat dalgħodu mill-Ministru tal-Edukazzjoni u x-Xogħol Evarist Bartolo, mill-Prinċipal tal-Kulleġġ James Camilleri u mill-Kap tal-Iskola Emile Vassallo fil-preżenza ta’ rappreżentanti ta’ BirdLife Malta waqt attività li saret fl-iskola u li matulha l-istudenti għamlu preżentazzjoni dwar kif ħolqu l-ġnien. Fi tmiem iċ-ċerimonja, il-Ministru Bartolo qassam ċertifikati ta’ parteċipazzjoni lill-istudenti u l-għalliema tagħhom.

Dan il-proġett – li sar realtà bis-saħħa tal-kollaborazzjoni bejn il-Kulleġġ u BirdLife Malta – kien jinvolvi l-ħolqien ta’ ġnien mifruq fuq spazju ta’ 200 metru kwadru fil-grawnds tal-iskola, b’*seating* għal zona ddedikata għall-qari li tista’ tintuża mill-iskola kollha.

Il-ġnien għall-qari fil-Blata l-Bajda jiffirma parti minn netwerk dejjem jikber ta’ ġonna, imsejġha ‘Ġonna Dinja Waħda’ li qed jinħolqu mill-iskejjel fil-grawnds tagħhom bl-għajjnuna ta’ BirdLife Malta u b’kollaborazzjoni ma’ numru ta’ entitajiet oħra. PARK, id-direttorat fi hdan il-Ministeru tal-Iżvilupp Sostenibbli, l-Ambjent u t-Tibdil fil-Klima huwa sieħeb importanti f’dan il-proġett u assista fil-bini tas-*seating* magħmul mill-ġebel kif ukoll ipprova l-ħamrija u żrar għad diversi mogħdijiet li fih il-ġnien kif ukoll għal *landscaping* li sar fil-post.

L-Iskola Sekondarja tal-Blata l-Bajda hi kommessa lejn il-miri ta’ edukazzjoni ambjentali tal-programm ta’ BirdLife Malta Dinja Waħda u ħolqot dan il-ġnien għall-qari bħala parti mill-metodoloġija ta’ taġħlim ibbażat fuq il-ħolqien ta’ proġetti f’dan ir-rigward. Il-ġnien inħoloq kollu kemm hu minn 60 student u l-għalliema tagħhom tal-Ingliż, l-ICT, il-Malti u x-Xjenza.

Tul il-proġett, l-istudenti użaw dawn l-erba' suġġetti flimkien biex iwettqu x-xogħol. Żviluppaw ħiliet ġodda permezz tal-proġett li huma parti integrali mill-edukazzjoni għas-sostennibbiltà.

Min-naħa tagħhom, l-għalliema kkummentaw fuq id-diversi vantaġġi li jgħib miegħu dan il-metodu ta' taġħlim.

Fost l-osservazzjonijiet prinċipali kien hemm il-fatt li l-istudenti jkunu iktar ħerqana biex jitgħallmu u s-suġġett jagħti l-frott meta jinvolvi l-prattika, apparti li l-istudenti ħassewhom kburin li ħolqu xi ħaġa għall-benefiċċju tal-iskola.

Fuq kollox inħasset differenza fir-relazzjonijiet u l-kollaborazzjoni li ġab miegħu dan il-proġett bejn l-istudenti.

Jidher ċar li l-għan primarju u l-benefiċċji tal-'Gonna Dinja Waħda' li jassistu biex l-istudenti u t-tfal ikunu eqreb lejn in-natura qed jintlaħqu b'dan il-proġett. L-iskola mhux biss ziedet il-bijodiversità imma anke daħħlet fl-istudenti sens ta' responsabbiltà favur l-ambjent u favur ambjent aktar san u b'saħħtu. Waqt li l-għalliema għarfu aktar il-benefiċċji ta' taġħlim b'din il-metodoloġija waqt li fl-istess ħin tgħallmu aktar huma wkoll dwar in-natura lokali.

Fiz-zona identifikata għal dan il-ġnien diġà hemm sinjali ċari ta' titjib fin-natura u dan ġie nnutat mill-istudenti.

L-iskola ħadet ukoll l-inizjattiva li tibda żżomm djarju tal-flora u l-fawna biex tkun tista' żżomm rendikont ta' kif dan il-ġnien wassal biex tiżdied il-bijodiversità fl-iskola. Dan id-djarju se jkompli jingabar tul is-sena skolastika li ġejja permezz ta' proġett ta' ġemellaġġ edukattiv (*eTwinning*) li l-iskola applikat biex tiffurma parti minnu.

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

Ħoloq utli:

Il-programm Dinja Waħda ta' BirdLife Malta

<http://birdlifemalta.org/education/dinja-wahda/>

Biex issir membru ta' BirdLife Malta

<http://birdlifemalta.org/become-member/>

Ritratti:

- 1 sa 5. L-inawgurazzjoni ta' Ġnien il-Qari dalgħodu (19.05.16)
6. Il-Kap tal-Iskola u l-għalliema jżirgħu sigra tal-ħarrub fil-ġnien (Frar 2016)
7. Studenti jżirgħu pjanti fi Ġnien il-Qari (Frar 2016)
8. Spjegazzjoni tal-proġett u l-imsieħba fih lill-istudenti tal-iskola (Ottubru 2015)
9. Studenti tal-Form 1 jagħmlu xogħol ta' *landscaping* (Jannar 2016)